

## **UKA NKE IRI NA OTU N'OGU NA-ADANYEGHI N'EMUME, AFO NKE ABUO**

### **EKPERE MMEGHE:**

Chineke, ike ndi tukwasara nchekwube na Gi, were obi oma nuru ekpere anyi. E wepu Gi o nweghi ihe anyi puru imenu, maka ihi adighi ike anyi. Biko, were amara Gi nyere anyi aka mgbe nile, ka anyi kwudosie ike n'iwu Gi, biakwa were omume anyi na echiche anyi na-eme ihe ga-adi Gi mma. Site na Dinwenu anyi Jesu Kristi Nwa Gi.....AMEN.

### **IHE OGUGU NKE MBU:** Izikel 17:22-24

#### **Ihe ogugu e wetara n'Akwukwo Onye Amuma Izikel**

Lee ihe Onyenweanyi Chineke kwuru: Site n'elu osisi seda, aga M esi n'ebe kacha elu na ngalaba ya gbajiri ome ya. Aga M eji aka M kunye ome osisi ahu na nnukwu ugwu di oke elu. Aga M akunye ya n'ugwu di elu nke Izrel. O ga-epuputa ngalaba, biakwa mia mkpuru: biakwa ghoo osisi seda di ebube. Udi nnunu nile ga-ebi n'okpuru ya. Anu ufe nile ga-ebi na ndo ngalaba ya. Osisi nile no n'ohia ga-amata na Mu onwe M bu Dinwenu, na-ewedata osisi ukwu ala, biakwa na-ewelite osisi nta elu; ma o bu M na-eme ka osisi di ndu kpoo nku, biakwa na'eme ka osisi kporo nku juputa na ndu. Mu onwe M bu Dinwenu ekwuola ya. A ga M eme ya!

**Okwu nke Oseburuwa**

Ekene diri Chukwu.

### **ABUOMA NA AZIZA YA:** Ps.91:2-3,13-16 Az.2

#### **Az: Onyenweanyi, o di mma inye Gi ekele.**

1. O di mma inye Onyenweanyi ekele; ya na ikwere Gi bu Onye Kacha Elu ukwe otito. Biakwa na-ekwuputa obi oma Gi n'uzo ututu, bido kwa n'abali na-ekwuputa idi mma Gi ruo na chi obubo. **Aziza.**
2. Onye ezi omume ga-eto ogologo maa mma dika nkwa. O ga-etowapu dika osisi seda nke Lebanon. Ndi a kuru n'ulo nke Onyenweanyi ga-eto ogologo, maa mma n'ogige nke Chineke anyi. **Aziza.**
3. Ha ga-amigide mkpuru mee agadi; biakwa juputa na ndu gbasiekwa ike; na-ekwuputa ka Onyenweanyi si kwuba aka oto. Nkume m, onye na-ebughi oru o bula. **Aziza.**

### **IHE OGUGU NKE ABUO:** 2Korint 5:6-10

#### **Ihe ogugu e wetara n'Akwukwo Ozi Nke Abuo Pol di aso degaara ndi Korint**

Anyi juputara n'obisike mgbe dum. Mgbe o bula anyi chetara na ibi ndu n'anu ahu bu, isi na be Onyenweanyi kwapu, gbalaa n'obodo ozo. O buru na anyi jiri okwukwe biri, n'agbanyeghi ihe anya huru, ekwuru m na anyi juputara n'obisike, nke na, n'ezie, anyi choro ikwapu n'anu ahu, biakwa kwaba n'ulo anyi, nke di na be Onyenweanyi. Ma anyi bi n'anu ahu, ma anyi kwapuru n'anu ahu, ihe anyi bu n'obi bu, ime ihe na-amasi Ya. Maka na a ga-agba eziokwu nile banyere anyi n'anwu, n'ulo ikpe nke Kristi. Onye o bula n'ime anyi ga-erite ugwo kwesiri ya, maka ihe dum o mere n'anu ahu ma ha bu nke oma, ma ha bu nke ojoo.

**Okwu nke Oseburuwa.**

Ekene diri Chukwu

**ALELUYA:** Jn. 15:15

*Aleluya, aleluya!* Onyenweanyi kwuru si: “Ana M akpo unu ndi enyi M, n’ihi na emeela M ka unu mata ihe dum Nna gwara M.” *Aleluya!*

**OZIOMA:** Mak 4:26-34

**The ogugu nke a si n’Ozioma di aso nke Mak dere**

Jesu gwara igwe mmadu ahu si: “Lee ihe alaeze Chineke di ka ya. Otu nwoke ghara mkpuru n’ubi ya. Ma n’abali, ma n’ehihie; ma mgbe o no n’ura, ma mgbe o mu anya, mkpuru ahu na-epulite, na-eto. Otu o si eto, nwoke ahu amaghi! Ala ji aka ya na-eme ka mkpuru buru uzo puputa ome; biakwa meputa okooko; biakwa mita mkpuru kara aka n’ime okooko. Mgbe ihe a koro n’ubi chara o naghi atufu oge, o bido iwe ihe ubi, n’ihi na oge ya eruola. O biakwara si: “Olee ihe anyi ga-asi na alaeze Chineke di ka ya? Gini ka anyi ga-eji tunyere ya? O di ka mkpuru mostad, nke bu mkpuru kacha ibe ya ntakiri, na mkpuru osisi nile a kuru n’ala. Ma mgbe a kusiri ya, o too, buru osisi kacha ibe ya ibu n’ime ha nile. O na-etoputa buo ibu nwee ngalaba di ogologo nke na umu nnunu na-eфе n’elu nweziri ike wuo akwu n’okpuru ya”. O jikwara otutu ilu di otu a, gwa ha okwu ha nwere ike ighota. So n’ilu, n’ilu, ka o na-agwa ha okwu. Ma mgbe nani Ya na Umuazu Ya no, O na-akowara ha ihe nile.

**Ozioma nke Oseburuwa**

Otito diri Gi, Kristi.

**EKPERE NHUNYE:**

Chineke anyi, I ji achicha na mmanya nke a na-azu anyi, werekwa ihe ogbugba ndu nke a na-eme ka anyi di ohuru. Biko, mee ka anyi site n’ihe ndi a na-enweta enyemaka Gi, ma n’ahu ma na mkpuru obi. Site na Kristi Onyenweanyi.....**AMEN.**

**EKPERE A NATACHAA ORIRI NSO:**

Onyenweanyi, anyi anatala ahu na obara nke Nwa Gi. Otu oriri nso a si egosi idiko n’otu nke ndi kwerenu, sikwa otu a mee ka idiko n’otu ahu na-aputa ihe n’ime Nzuko Gi. Site na Kristi Onyenweanyi.....**AMEN.**